

ڈاکٹر پیر محمد حسن بحیثیت محقق

ڈاکٹر محمد طفیل

میرے لئے انتہائی فخر اور اعزاز کا موقعہ ہے کہ اپنے جلیل القدر استاذ گرامی عالی مرتبت ڈاکٹر پیر محمد حسن صاحب کی علمی و تحقیقی خدمات سے متعلق چند گذارشات پیش کرنے کے ساتھ ساتھ ان کے ساتھ اپنی ذاتی عقیدت و وابستگی کے اظہار کی بھی سعادت حاصل کر رہا ہوں۔

ڈاکٹر صاحب نے علمی موضوعات، فلسفہ، ادب، تصوف جس موضوع پر بھی قلم اٹھایا تحقیق و تدوین کا حق ادا کیا۔ لیکن لغت کے میدان میں کام کرنے والے وہ واحد شخص ہیں جنہوں نے محمد بن حسن الصاغانی لاهوری متوفی ۶۵۰ھ کی شہرہ آفاق کتاب „العباب الزاخر واللباب الفاخر“ ۱۲ جلدوں میں ایڈٹ کر کے اس بلند پایہ لغت کو نہ صرف حیات نو بخشی بلکہ اسے تحقیق کے اعلیٰ اور مروجہ اصولوں کے مطابق ایڈٹ کر کے قابل اشاعت بنا دیا۔

بارہ جلدوں میں مکمل ہونے والا یہ تحقیقی کام قریباً ربع صدی صدی کی محنت شاقہ اور عرق ریزی کا نتیجہ ہے۔ جسے طبع کرنے کا قرعہ فال نیشتل ہجرہ کونسل کے نام پڑا اور وہ اعلیٰ درجے کے اس علمی اور تحقیقی کام کو زیور طبع سے آراستہ کرنے کا آغاز کر رہی ہے۔

„العباب“ کی اہمیت اور ڈاکٹر پیر محمد حسن کی بلند پایہ تحقیق،

حواشی نگاری اور علم لغت پر کامل دسترس کا اندازہ اس امر سے لگایا جا سکتا ہے کہ مجمع العلمی العراقی نے ۱۹۷۸ میں اس علمی کتاب کو طباعت کے لئے منتخب کیا اور اس کی طباعت کا آغاز کیا، چنانچہ ہمارے ہاتھوں میں ۱۱۲ صفحات کا مطبوعہ کراسہ موجود ہے لیکن ایران، عراق جنگ کی وجہ سے یہ کام پایہ تکمیل کو نہ پہنچ سکا۔ الحمد للہ! اب ڈاکٹر خالد سعید بٹ کی ذاتی دلچسپی اور کوششوں سے قومی ہجرہ کونسل اس کتاب کو زیور طبع سے آراستہ کرنے کے انتظامات کر رہی ہے۔ گویا اہل عرب کا قرض اہل عجم چکا رہے ہیں۔

ڈاکٹر پیر محمد حسن کے علمی کاموں کو بنیادی طور پر دو حصوں میں تقسیم کیا جا سکتا ہے۔

۱۔ عربی زبان سے متعلق تدوینی کام۔

۲۔ علم تصوف کی امہات الکتب کے اردو تراجم۔

جیسا کہ ان کے سوانحی خاکہ سے واضح ہے کہ وہ عمر بھر تدریس کے شعبے سے وابستہ رہے اور ابتدائی چند سالوں کے علاوہ انہوں نے پوری عمر عربی زبان و ادب کی تدریس کا فریضہ سرانجام دیا۔ اس لئے عربی زبان و ادب سے ان کی دلچسپی پیدا ہونا ایک قدرتی امر تھا۔ یہی وجہ ہے کہ انہوں نے اپنی زندگی کا زیادہ تر حصہ عربی زبان و ادب کیلئے وقف کئے رکھا اور بفضل اللہ تعالیٰ یہ کام جاری و ساری ہے۔

ڈاکٹر پیر محمد حسن نے نامور مصنف محمود شکری آلوسی کی چار جلدوں پر مشتمل کتاب، ”بلوغ الارب“ کو اردو قالب میں ڈھالا۔ ”بلوغ الارب“ کا شمار عربی ادب و ثقافت کی بلند پایہ کتب میں ہوتا ہے۔ جس میں عربوں کے حالات کے بارے میں وسیع تر معلومات

جمع کر دی گئی ہیں۔ اس کتاب کی مقبولیت کا یہ عالم ہے کہ اس کی تقلید میں کئی کتابیں لکھی گئیں۔ ڈاکٹر پیر محمد حسن کا ترجمہ „بلوغ الارب“ صرف اردو ترجمہ ہی نہیں بلکہ حواشی سے بھی مزین ہے۔ یہ کتاب چار جلدوں میں مئی ۱۹۶۶ اور مارچ ۱۹۶۸ کے دوران طبع ہوئی۔

علم تصوف ڈاکٹر پیر محمد حسن کی خصوصی دلچسپی کا موضوع رہا ہے۔ ڈاکٹر صاحب کے والد گرامی ریلوے میں ملازم تھے۔ انہوں نے پیر صاحب کی تربیت نہایت عمدہ انداز سے کی۔ چنانچہ وہ ایک متدین مسلمان اور صوفی منش انسان ہیں۔ اور ان کی زندگی زہد و تقویٰ، قناعت پسندی اور توکل علی اللہ سے عبارت ہے۔ تصوف اور حاملین تصوف سے محبت ان کے رگ و پیر میں سرایت کئے ہوئے ہے، ان کے ان جذبات کی ترجمان ان کی معروف کتاب „حیات جاوداں“ ہے۔ جو پہلی بار غالباً ۱۹۵۹ میں طبع ہوئی تھی۔ اس کتاب کو دوبارہ ۱۹۸۹ میں اسلامک بک فاؤنڈیشن لاہور نے طبع کیا، اس کتاب میں روح، حیات بعد الممات اور انبیاء علیہم الصلوٰت والتسلیمات کے زندہ ہونے پر مفصل بحث کی گئی ہے۔ اس اہم اور علمی موضوع پر یہ کتاب بہت سے دوسرے علمی پہلوؤں کا احاطہ بھی کرتی ہے۔ اس کتاب کے آخر میں انبیاء علیہم السلام کے زندہ ہونے کے بارے میں اکابر مسلمان علماء کے تین رسالے اور ان کا اردو ترجمہ بھی شامل کیا گیا ہے۔

حیاء الانبیاء - از شیخ عبدالحق محدث دہلوی
انباہ الاذکیا فی حیاء الانبیاء - از جلال الدین سیوطی
حیاء الانبیاء - از بیہقی

ڈاکٹر صاحب موصوف نے تصوف کی امہات الکتب کو عربی سے

اردو میں منتقل کرنے کا مشکل ترین فریضہ بھی سرانجام دیا تاکہ اہل علم تصوف کی حقیقت اور تعلیمات سے اکابر صوفیہ کی تحریروں کی روشنی میں آگاہ ہو سکیں۔ اس سلسلے میں انہوں نے ابوالقاسم القشیری متوفی ۳۶۵ھ کو خاص مطالعے کا موضوع بنایا۔ چنانچہ انہوں نے „الرسائل القشیریہ“ کے نام سے امام قشیری کے تین رسالے ایڈٹ کئے اور ان کے عربی متن کو اردو ترجمے کے ساتھ ادارہ تحقیقات اسلامی اسلام آباد سے طبع کیا۔ اس مجموعے میں یہ تین رسائل شامل ہیں۔

- ۱۔ رسالۃ شکایۃ اہل السنۃ۔
- ۲۔ رسالۃ ترتیب السلوک۔
- ۳۔ رسالۃ احکام السماع۔

امام قشیری کی دوسری معرکہ الآراء تصنیف، رسالۃ قشیریہ، کا اردو ترجمہ کرنے کا اعزاز بھی جناب ڈاکٹر پیر محمد حسن کو حاصل ہے۔ جس کا شمار تصوف اسلامی کی چند قدیم ترین کتابوں میں ہوتا ہے۔ یہ ترجمہ قریباً ایک ہزار صفحات پر مشتمل ہے جسے ۱۹۴۰ میں ادارہ تحقیقات اسلامی اسلام آباد نے طبع کیا۔

ادارہ تحقیقات اسلامی کو یہ اعزاز حاصل ہے کہ اس نے „کتاب اللمع فی التصوف“ کا اردو ترجمہ بھی چھاپا جسے ڈاکٹر پیر صاحب نے عربی سے اردو میں منتقل کیا۔ قریباً سات سو صفحات پر مشتمل یہ ترجمہ ۱۹۸۶ میں طبع ہوا۔

تصوف کی بلند پایہ کتاب „ابریز“ مصنفہ احمد بن مبارک سجلماسی کو بھی پیر صاحب نے اردو میں منتقل کیا۔ یہ کتاب „خزینۃ المعارف“ کے نام سے ۱۹۵۸ میں طبع ہوئی تھی اور اب تک اس کے متعدد ایڈیشن طبع ہو چکے ہیں۔ اسی موضوع پر محمد بن

ابراہیم کلابازی کی شہرہ آفاق تصنیف،، کتاب التعرف لمذہب اہل التصوف،، کا بھی ڈاکٹر صاحب نے اردو ترجمہ کیا۔ جسے مکتبہ المعارف لاہور نے ۱۳۹۱ھ میں طبع کیا۔ یہ کتاب صوفیائے کرام کے عقائد و احوال پر قدیم ترین کتاب شمار ہوتی ہے۔ یہ کتاب تصوف کے فلسفہ اور حقیقت سے بحث کرتی ہے۔

اردو تراجم میں ڈاکٹر پیر صاحب نے یہ طریق کار اختیار کیا کہ پہلے صحیح متن کا تعین کیا جائے کیونکہ جب تک متن درست نہیں ہوگا صحیح ترجمہ نہیں ہو سکے گا۔ اس دشوار عمل سے گذرتے ہوئے پیر صاحب نے ترجمہ کرنے سے پہلے کتاب کا متن درست کیا۔ بعد ازاں اس کتاب کا رواں ترجمہ کیا۔ ایسا رواں ترجمہ جو انہیں کا حصہ ہے۔ پیر صاحب محض ترجمہ نہیں کرتے۔ بلکہ متن میں موجود ہر شخص، جگہ اور واقعہ سے متعارف کراتے ہیں، محاورات کا پس منظر بیان کرتے اور آیات و احادیث کے مکمل حوالے پیش کرتے ہیں۔ نیز اشعار کے بھی حوالے مکمل کرتے ہیں۔ اس طرح ڈاکٹر پیر صاحب ترجمہ کے ساتھ ساتھ کتاب کو جدید تحقیقی اسلوب سے بھی مزین کر دیتے ہیں۔

الحمد للہ! ڈاکٹر صاحب موصوف کے علمی کام سے تشنگان علم سیراب ہو رہے ہیں مگر بعض اہم مسودات نے اب تک طباعت کے مرحلے طے نہیں کیے جن کی تفصیل حسب ذیل ہے۔

۱۔ نزہۃ الارواح و روضۃ الافراح۔ یہ ان کا ہی ایچ ڈی کا مقالہ ہے۔ اور ابھی تک زیور طبع سے آراستہ نہیں ہوا۔ جس میں تحقیق متن کے ساتھ ساتھ اس کتاب کا تنقیدی مطالعہ بھی شامل ہے۔ اس کتاب کے مصنف کا نام محمد بن محمود شہرزوری متوفی ۵۲۰ھ ہے، پانچ نسخوں کی مدد سے تحقیق

متن کا کام سرانجام دیا گیا ہے۔

- ۲ - شان الصلوٰۃ -
- ۳ - علل العبادات -
- ۴ - الدر المکتون فی اسئله ما کان وما یكون - یہ تینوں کتابیں محمد بن علی حکیم ترمذی کی تصنیف ہیں جنہیں ڈاکٹر پیر صاحب نے ایڈٹ کیا -
- ۵ - کتاب الخلوۃ والتنقل فی العبادات ، مصنفہ حارث بن اسد المحاسبی بھی پیر صاحب نے ایڈٹ کی -
- ۶ - شرح فصوص الحکم : یہ کتاب ابن العربی کی فصوص الحکم کی فارسی شرح ہے۔ جسے خواجہ محمد پارسا نے ترتیب دیا اور ڈاکٹر پیر صاحب نے اسے ایڈٹ کیا -
- ۷ - تنقید بر قصیدہ ایجازیہ : غلام احمد قادیانی نے عربی زبان میں ایجازیہ قصیدہ تحریر کیا جب یہ قصیدہ طبع ہوا تو اہل علم میں سے پیر صاحب نے اس قصیدے پر علمی تنقید لکھی - جس میں قصیدہ ایجازیہ کے شعری و فنی نقائص کی نشان دہی ، اور اس امر کو قوی دلائل سے ثابت کیا کہ زیر نظر قصیدہ لسانی، لغوی اور قواعد کی غلطیوں سے پر ہے۔ ڈاکٹر صاحب کی یہ تحریر ماہنامہ „القیہ“ امرتسر میں ۱۹۳۱ میں کئی قسطوں میں طبع ہو چکی ہے۔
- ۸ - تصریح فی شرح التشریح : یہ علم ہیئت کے موضوع پر ایک مفید کتاب ہے۔ جس کا خلاصہ ڈاکٹر پیر صاحب نے تیار کیا تھا جو طبع نہ ہو سکا۔ اور قیام پاکستان کے وقت ہندوستان میں ہی رہ گیا -
- ۹ - کتاب سیویہ کا انڈیکس : کتاب سیویہ ایک علمی کتاب ہے

اس کا شمار علم نحو کی اساسی کتب میں ہوتا ہے۔ نیز اسے عربی ادب میں اعلیٰ مقام حاصل ہے۔ اہل علم اس کتاب سے بکثرت استفادہ کرتے ہیں۔ ڈاکٹر پیر محمد حسن نے ۱۹۳۶ میں اس کتاب کا مفصل انڈیکس تیار کیا تھا جو طبع نہ ہو سکا۔ فاضل مصنف کی اپنی رائے کے مطابق ان کا انڈیکس بعد میں طبع ہونے والے دیگر انڈیکسوں سے بہتر تھا۔

۱۰۔ سفر حج : ڈاکٹر پیر صاحب کے ایک قریبی دوست نے ۱۹۲۰ میں حج کا مبارک سفر کیا تھا۔ ڈاکٹر پیر صاحب نے ان کی زبانی بیان کردہ سفرنامہ حج مرتب کیا تھا۔ جو ۱۹۲۲ میں امرتسر سے طبع ہوا تھا۔

پیر صاحب نے شاہ ولی اللہ محدث دہلوی کی کتاب „لمحات“ کا بھی فارسی سے اردو میں ترجمہ کیا تھا۔ جسے ادارہ ثقافت اسلامیہ لاہور نے ۱۹۶۶ میں طبع کیا تھا۔ یہ کتاب چھوٹے بڑے سائے لمحات پر مشتمل ہے اور ہر لمحہ تصوف کے ایک خاص موضوع یا مقام سے متعارف کراتا ہے۔

عربی لغت نگاری سے ڈاکٹر پیر صاحب کی دلچسپی ہمیشہ قائم رہی۔ انہوں نے چکوال قیام کے دوران غالباً ۱۹۳۹ میں اردو عربی لغت ترتیب دینے کا آغاز کیا تھا۔ اس کتاب کا نام بھی „العباب“ رکھا گیا تھا۔ یہ لغت مکمل نہ ہو سکی، ہمارے پاس اس لغت کی پہلی جلد کے ۱۸۲ صفحات ہیں ہر صفحہ دوہرے کالم پر مشتمل ہے اور ب ن د تک کے حصہ کو محیط ہے۔

ڈاکٹر پیر صاحب نے درسی ضرورتوں کو پورا کرنے کے لئے بھی چند کتب ترتیب دیں جن میں عربی طلبہ کے لئے „مرقاۃ الادب“ اور علوم اسلامیہ کے طلبہ کے لئے „انوار رسالت“ لکھی گئی۔ یہ دونوں

کتابیں ایک عرصے تک شامل نصاب رہیں اور اب قریباً نایاب ہو چکی ہیں تاہم ان کے نسخے قدیم کتب خانوں میں موجود ہیں۔

ڈاکٹر پیر محمد حسن صاحب نے ہزارہ کے ترین قبائل پر بھی ایک تاریخی دستاویز مرتب کی تھی۔ یہ کتاب ترتیب دیتے وقت انہوں نے افغانستان کا سفر بھی کیا تھا۔ یہ کتاب ترین قبائل کی ابتداء، تاریخ اور تہذیبی و ثقافتی پہلوؤں پر روشنی ڈالتی ہے۔ لیکن افسوس کہ یہ کتاب دست برد زمانہ کی نظر ہو گئی۔ نہ طبع ہو سکی اور نہ ہی اس کا مسودہ دستیاب ہے۔

مذکورہ بالا تصانیف کا مطالعہ کرنے سے یہ حقیقت عیاں ہوتی ہے کہ فاضل مصنف نے بھرپور علمی زندگی بسر کی ہے۔ اپنی تصانیف کی وجہ سے وہ ہمیشہ اہل علم کی آنکھ کا تارا رہیں گے۔ ان کی ایڈٹ کی ہوئی کتابیں عربی ادب، لغت اور علم تصوف میں ایک گراں بہا اضافہ ہے۔ جس سے آئندہ نسلیں مستفید ہوتی رہیں گی۔ ان کے اردو تراجم اردو ادب میں ایک خوبصورت اضافہ ہیں۔ جن کے ذریعے سے مذہبی کتابوں کے اردو تراجم کا معیار اور منہج متعین کی جا سکتی ہے۔

ان مختصر گذارشات کی روشنی میں مجھے یہ کہنے میں کوئی تامل نہیں کہ ڈاکٹر صاحب وہ فخر روزگار شخصیت ہیں کہ جن پر اہل علم و تحقیق کو ناز ہے اور ان کے تلامذہ، شرف تلمذ کو سرمایہ افتخار سمجھتے ہیں۔ وہ علمی و تحقیقی ادارے جو پیر صاحب کے علمی مقام کے معترف ہیں، ان پر یہ فرض عائد ہوتا ہے کہ وہ ان کے غیر مطبوعہ مسودات کو زیور طبع سے آراستہ کر کے علمی اعتراف کا عملی ثبوت فراہم کریں۔

